

## شاهه جي وائي - ادائگي ۽ گائڪي

شاهه عبداللطيف ڀٽائي جي فڪر ۽ فن ۾ ڪئين رنگ موجود آهن. سندس شاعرانه پرواز ۽ بلند خيالي هڪ طرف ته فني پختگي ٻئي طرف آهي. شاهه صاحب جي شاعرانه ڪمال ۽ موضوعاتي نيرنگين جي باري ۾ گهڻو ڪجهه لکيو ويو آهي. ٿورو گهڻو سندس شعر جي وزن ۽ راڳ بابت به لکيو ويو آهي. هن باري ۾ ڊاڪٽر نبي بخش خان بلوچ پنهنجي ڪتاب ”سنڌي موسيقيءَ جي مختصر تاريخ“ ۾ بحث جي ابتدا ڪئي آهي.<sup>(1)</sup>

وائيءَ جي ادائگي ۽ گائڪيءَ بابت پنهنجا خيال هن مقالي ۾ پيش ڪري رهيو آهيان. ادائگيءَ جو انداز هي آهي ته پهريائين بيت ۽ پوءِ وائي ڳائي ويندي آهي ۽ فقيرن جو ٽولو پنهنجي اڳواڻ جي رهنمائيءَ ۾ بيت ۽ پوءِ وائي علحدا علحدا انداز ۾ ادا ڪندو آهي. هن سلسلي ۾ ڊاڪٽر بلوچ صاحب بنيادي معلومات شاهه جي راڳ ۽ اهو راڳائي فقيرن بابت ذڪر ڪيل ڪتاب ۾ فراهم ڪئي آهي. (ص ص ۱۵۶-۲۴۰)

وائيءَ جي ادائگي اهڙي انداز ۾ ڪئي ويندي آهي جو رسالي کان نابلد ماڻهو هڪ لفظ به سمجهي نه سگهندو آهي. اهو پروڙي سگهندو جيڪو شاهه جي راڳ ۾ شريڪ ٿيندڙ هوندو ۽ راڳيان جي رهبري حاصل هوندس. وائيءَ جو ڪلاسيڪل راڳ سان ڪهڙو تعلق آهي، ان جي ڳڻپ بيتن سان گڏ ڪئي وڃي ٿي. وائيءَ کي ڪلاسيڪل جي ڪهڙي صنف سان ڳڻبو، ان باري ۾ تحقيق لاءِ گنجائش آهي.

هندوستاني راڳ مالا (Indian classical music) آواز ۽ آهنگ جو هڪ قديم نظام (System) آهي. هن جو دائرو وچ ۽ اتر

هندوستان، پاڪستان، بنگلہ ديش ۽ ٻين ملحق ملڪن تائين وسيع آهي. ڏکڻ هندوستان ۾ ڪرناٽڪي راڳ جو نظام مروج آهي. ٻئي قديم نظام آهن ۽ ديوي ديوتائن جي ڏند ڪٿائن سان ربط ۾ آهن. اسان جو واسطو اتر هندوستان جي نظام سان آهي. شعر جو رابطو موسيقيءَ سان قديم آهي. هتي شاھ صاحب جي وائيءَ ۽ ڪلاسيڪي موسيقيءَ جي باهمي ربط جو جائزو پيش ڪجي ٿو.

سُر ۽ تال، سنگيت جا اهم ۽ بنيادي جز آهن. نرت يعني ناچ جو آڌار بہ سُر ۽ تال تي آهي، سُر ۽ تال کي راڳ جي اصطلاح ۾ سُر اڏيا ۽ تال اڏيا سڏجي ٿو. مسلمان موسيقارن هن قديم نظام ۾ ٻولن ۽ تاثر جا واڌارا ڪيا. جيستائين تال جو تعلق آهي ته اهو راڳ جو بنياد آهي. هڪ سٺي فنڪار کي گهٽ ۾ گهٽ ۱۵ تال اچڻ/ ياد هجڻ کپن.<sup>(۱)</sup>

ان کان سواءِ موسيقار کي مسجع انداز ۾ مختلف بندشون ياد هجڻ کپن. موسيقيءَ جي اصطلاح ۾ انهن جا آٺ قسم آهن. اهي آهن: ڪٽب، مَن، چنڊ، ڌرو، ڌوا، نا، پربند ۽ نرييدان.<sup>(۲)</sup>

هيءَ ڳالهه موسيقيءَ جي قديم انداز/ طرز/ صنف ڌريد لاءِ چيل آهي. ان کان پوءِ خيال، رائج ٿيو. گمان اهو آهي ته وائي ڌريد ۾ موزون ٿيل آهي. قاضي احمد ميان اختر لکي ٿو ته: ”متاخرين جن ففرن تي ڳائڻ جو بنياد رکيو انهن کي عرف عام ۾ ڌريد جو نالو ڏنو ويو. اهي چار چرن يا فقرا آهن. استائي، انٽرو، پوڳ ۽ ايوڳ، ڌريد جي مقابلي ۾ امير خسرو ترانو ايجاد ڪيو.“<sup>(۳)</sup>

پت شاھ تي جيڪو راڳ جو سلسلو قائم آهي، اهو بہ وائيءَ کي هڪ سنگيت جي سرشتي سان مربوط ڪري ٿو. مون هن سلسلي ۾ گهڻي وقت کان سوچ پئي ڪئي آهي. ۱۹۶۲ع کان وٺي خانصاحب امانت علي خان ۽ ٻين گوين سان رابطي سبب ۽ پوءِ شاھ جي راڳين مان تمراڻي فقيرن مان فقير الله بچائي تمراڻيءَ سان تعلقات جي ڪري وائيءَ ۽ ڌريد بابت اڀياس ڪندو رهيس. پت شاھ تي راڳ ۽ ڪلاسيڪي راڳ جي محفلن ۾ شرڪت سبب آءُ هن نتيجي تي پهتس

ته وائيءَ جو ڪجهه نه ڪجهه لاڳاپو ڌرپد جي گائڪيءَ سان آهي. ڪلاسيڪي موسيقيءَ ۾ سلطان حسين شرقي خيال جي مقابلي ۾ ڌرپد کي عام ڪرڻ لڳو. (۵) ڌرپد جو دارومدار جن ٻولن تي آهي، اهي تال جو نمايان تاثر پيدا ڪن ۽ تال جو واضح ڌڌڪو/ آواز ئي نمايان هوندو آهي. وائيءَ ۾ به تال جي ڌان ڌان نمايان هوندي آهي. پڪاوج ۽ مردنگ، ڌرپد لاءِ مخصوص آهن. (۶) شاه جا راڳائي تنوري تي هٿ سان ڌڪ هڻن ٿا. اڄ ڪلهه تال لاءِ طبلو استعمال ۾ آهي، جيڪو پڪاوج مان حضرت امير خسرو ايجاد ڪيو. (۷) مردنگ ڍولڪ ۾ تبديل ٿي وئي. (۸) امير خسرو وڌيڪ ۲۴ تال ايجاد ڪيا. (۹) ڪجهه ٻولي جهڙوڪ: ڪڙ، زان، ڪٽ ۽ جها ايجاد ڪيائين. (۱۰) هوڏانهن واجد علي شاهه جي حوالي سان اها ڳالهه مشهور ٿي ته امير خسرو خيال ڳائيندو هو. (۱۱)

سنڌ جي هڪ استاد فن پير بخش مغل پنهنجي ڪتاب راڳ ساگر ۾ ڌرپد جا ٻول، ڦٽ، ڌٽ، ٺٺ ۽ نا ڄاڻايا آهن. (۱۲) استاد محفوظ ڪوڪر ڌرپد جي باري ۾ پنهنجي ڪتاب راڳ سروپ ۾ لکي ٿو ته: ”ڌرپد موسيقيءَ جي قديم ترين صنف آهي. مغليه دور ڌرپد جو سونهري دؤر ليکجي ٿو. اڪبر اعظم جي دؤر ۾ ميان تانسين ڌرپد کي فروغ ڏنو. تانسين جي گرو هريداس سوامي، نائڪ بيجو بانوري ۽ گوپال ڌرپد ڳائڻ ۾ گهڻي شهرت حاصل ڪئي. ڌرپد ڳپير مزاج جو انداز آهي. ڌرپد جي سنگت خاص طور پڪاوج سان ٿئي ٿي، ليڪن اڄڪلهه پڪاوج جو رواج گهٽجي ويو آهي، ان ڪري طبلي جي سنگت سان به ڌرپد ڳائجي ٿو.“ (۱۳) ڌرپد بابت وڌيڪ استاد محفوظ ڪوڪر لکي ٿو ته: ”قديم زماني ۾ ڌرپد ڳائڻ واري کي ڪلاونت چوندا هئا.“ (۱۴) ڌرپد جي تال سان نمايان هر آهنگي بنيادي عنصر آهي. هن باري ۾ قاضي ظهور الحق لکي ٿو ته: ”۱۴ ماترائن جي تال ۾ ڌرپد ۽ ڌمار ڳائجي ٿي.“ (۱۵) علم عروض ۽ تال جي باهمي تعلق جي باري ۾ لکي ٿو ته: ”مغلي تال ۾ غزل، گيت ۽ ڪافيون ڳائجن ٿيون. بهادر شاه ظفر جو غزل مغلي تال ۾ موزون آهي: گئي يڪ بيڪ جو پلٽ هوا.

نھين دل ڪو اپني قرار هي.

(وزن متفاعيلن ۴ دفعا) (۱۱)

ڌريد جي پس منظر کان پوءِ وائيءَ ڏانهن رجوع ڪريون ته هن باري ۾ ٿوري معلومات ڊاڪٽر نبي بخش خان بلوچ فراهم ڪئي آهي. ڊاڪٽر صاحب پنهنجي ڪتاب ”سنڌي موسيقيءَ جي مختصر تاريخ“ ۾ وائيءَ جي باري ۾ به بنيادي معلومات ڏني آهي. پاڻ هن سلسلي ۾ استاد منظور علي خان ۽ پير غلام شاھ جي مدد سان شاھ جي سُرڻ جي ڪلاسيڪيءَ سان ربط بابت به لکيو اٿن. هن سلسلي ۾ وائيءَ بابت به ڪي ڳالهيون سامهون اچن ٿيون. ڊاڪٽر صاحب، شاھ عبداللطيف جي تنبوري بابت به معلومات فراهم ڪئي آهي. پاڻ لکن ٿا: پراڻي روايتي تنبوري ۾ چار تارون هونديون هيون: زير، مٿئي، مثلث ۽ بر. پهريون تنبورو شاھ صاحب ٺٽي جي ڪاربانگر کان ٺهرايو. وائي بابت لکن ٿا ته: ”چئن سُرڻ سامونڊي، آبري، حسيني ۽ ڪاهوڙيءَ ۾ تنبوري کي ڇيزيو ڪونه ويندو آهي.“ (۱۷) سائين غلام شاھ جي حوالي سان لکن ٿا ته: ”شاھ لطيف جي زماني ۾ تنبوري جي وچت/سنگت فقط وارين لاءِ هئي.“ (۱۸) فقط ايتري معلومات وارين بابت هٿ آئي آهي. (۱۹) ليڪن شاھ جي ڪلام جا ماهر فقير ۽ هيڏانهن پڪي راڳ جا استاد وائيءَ جي اداڻگي ۽ گانگيءَ بابت ڄاڻن ٿا ته ڪهڙو ربط آهي. اهي ئي عملي طور هنن صنفن کي منطبق ڪري سگهن ٿا. وائيءَ ۽ ڌريد جي رڪارڊنگ ٻڌي بهتر/مناسب راءِ قائم ڪري سگهجي ٿي.

## حاشيا ۽ حوالا:

- ۱- شاھ جي سُرڻ جي موسيقيءَ ۾ اداڻگيءَ بابت ٿورو گهڻو ڪم مون اڳ ۾ به ڪيو آهي. هي مقالو به گذريل چند مقالن جو تسلسل آهي، جيڪي مون رسالي جي هن پهلوءَ بابت لکيا آهن. اهي مقالا پٽ شاھ ثقافتي مرڪز جي منعقد ڪيل ڪانفرنسن ۾ پيش ڪيم ۽ شايع به ٿي چڪا آهن. هن باري ۾ وائيءَ جي هيٺ ۽ سُر ڪاموڏ، سُر سارنگ، سُر بروي ۽ رامڪلي تي مقالا آهن.
- ۲- قاضي، ظهورالحق، رهنما ۽ موسيقي، پاڪستان نيشنل ڪائونسل آف دي آرٽس اسلام آباد، ۱۹۷۵ع، ص ۴۹-۵۰.

- ۲- قاضي، احمد ميان اختر؛ مقالو؛ سلطان حسين شرقي ڪتاب هماري موسيقي، اداره مطبوعات پاڪستان ڪراچي، ص ۲۶-۲۷.
- ۴- ايضاً، ص ۲۶-۲۷.
- ۵- ايضاً، ديباچو از حفيظ هوشيارپوري، ص ۷.
- ۶- ايضاً، ص ۵۱.
- ۷- ايضاً، ص ۵۲.
- ۸- خورجوي، نقص محمد خان، حيات امير خسرو، ڪتاب منزل لاهور ۱۹۶۰ع، ص ۱۷۰.
- ۹- ايضاً، ص ۱۸۵.
- ۱۰- ايضاً، ص ۱۹۱.
- ۱۱- هماري موسيقي، حوالو ڏنل، ص ۱۴.
- ۱۲- مغل، پير بخش؛ راڳ ساگر، پٽ شاهه ثقافتي مرڪز حيدرآباد، ۱۹۹۷ع، ص ۱۶۹.
- ۱۳- ڪوڪر، استاد محفوظ؛ راڳ سروپ، لوڪ ورثو اشاعت گهر اسلام آباد ۱۹۹۸ع، ص ۷۸.
- ۱۴- ايضاً، ص ۷۸.
- ۱۵- رهنماء موسيقي، ص ۵۹.
- ۱۶- ايضاً، ص ۶۷.
- ۱۷- بلوچ، نبي بخش خان؛ سنڌي موسيقيءَ جي مختصر تاريخ، پٽ شاهه ثقافتي مرڪز حيدرآباد ۱۹۷۸ع، ص ۱۶۷-۱۶۸.
- ۱۸- ايضاً، ص ۱۶۸.
- ۱۹- ايضاً، ص ۱۶۷-۱۶۸.